



Brussell, 30 ta' Awwissu 2022
(OR. en)

11943/22

LIMITE

JUR 561
POLCOM 104
COMER 99
IA 127
CODEC 1230

**Fajl Interistituzzjonali:
2021/0406(COD)**

OPINJONI TAS-SERVIZZ LEGALI¹

minn:	Servizz Legali
lil:	Grupp ta' Ħidma dwar Kwistjonijiet Kummerċjali
Suġġett:	Proposta għal regolament tal-Parlament Ewropew u tal-Kunsill dwar il-protezzjoni tal-Unjoni u l-Istati Membri tagħha minn koerċizzjoni ekonomika minn pajjiżi terzi – bażi legali u aspetti istituzzjonali

I. INTRODUZZJONI

1. Fl-10 ta' Diċembru 2021, il-Kummissjoni pprezentat Proposta għal Regolament dwar il-protezzjoni tal-Unjoni u tal-Istati Membri tagħha mill-koerċizzjoni ekonomika minn pajjiżi terzi ("il-Proposta")².

¹ Dan id-dokument fih parir legali protett taħt l-Artikolu 4(2) tar-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 rigward l-aċċess pubbliku għad-dokumenti tal-Parlament Ewropew, tal-Kunsill u tal-Kummissjoni, u li l-Kunsill tal-Unjoni Ewropea ma ħariġx għall-pubbliku. Il-Kunsill jirrizerva d-drittijiet legali kollha tiegħu fir-rigward ta' kwalunkwe pubblikazzjoni mhux awtorizzata.

² Dok. 14943/21.

2. Din il-Proposta ġiet ippreżentata u diskussa fil-Grupp ta' Hidma dwar Kwistjonijiet Kummerċjali (TQWP) fid-9 ta' Diċembru 2021, fit-12 ta' Jannar 2022, fil-25 ta' Jannar 2022, fit-2 ta' Frar 2022, fil-15 ta' Frar 2022, fit-2 ta' Marzu 2022, fit-8 ta' Marzu 2022, fil-15 ta' Marzu 2022, fil-5 ta' April 2022, fis-27 ta' April 2022 u fit-3 ta' Mejju 2022. Fis-17 ta' Mejju 2022, fl-1 ta' Ġunju 2022 u fid-9 ta' Ġunju 2022, it-TQWP iddiskuta Proposta ta' kompromess ippreżentata mill-Presidenza³. Fit-28 ta' Ġunju 2022 u fil-5 ta' Lulju 2022, it-TQWP iddiskuta t-tieni Proposta ta' kompromess ippreżentata mill-Presidenza⁴.
3. Matul id-diskussjonijiet, tqajmu mistoqsijiet dwar il-bażi legali proposta mill-Kummissjoni, l-aspetti istituzzjonali tal-mekkanizmu tat-teħid tad-deċiżjonijiet propost, u l-kompatibbiltà tal-Proposta mad-dritt internazzjonali u r-regoli tad-WTO.
4. Fil-laqgħat tiegħu tas-27 ta' April u tas-17 ta' Mejju 2022, ir-rappreżentant tas-Servizz Legali tal-Kunsill ippreżenta l-parir legali tiegħu dwar il-bażi legali u l-aspetti istituzzjonali tal-Proposta. Fuq talba tat-TQWP, dan id-dokument ikompli jellabora bil-miktub xi wħud mill-punti li saru bil-fomm.

II. ANALIŻI LEGALI

5. Din l-opinjoni l-ewwel ser teżamina jekk l-Artikolu 207(2) TFUE huwiex il-bażi legali korretta għall-Proposta (A) u mbagħad tanalizza l-aspetti istituzzjonali tagħha (B).

³ Dok. WK 6814/2022.

⁴ Dok. WK 9206/2022.

A. BAŽI LEGALI

i) *L-ghan u l-kontenut tal-Proposta*

6. L-ghazla tal-baži legali korretta ta' att tal-Unjoni trid tiġi ddeterminata skont kriterji oggettivi soġġetti għal stharrig ġudizzjarju, inkluż, b'mod partikolari, l-ghan u l-kontenut tal-mizura⁵.
7. Skont il-ġurisprudenza stabbilita, l-ghazla tal-baži legali korretta tirrikjedi l-identifikazzjoni tal-ghan jew il-komponent prinċipali jew predominanti ta' mizura. Jekk mizura jkollha żewġ għanijiet jew żewġ komponenti u jekk wiehed minn dawn l-għanijiet jew komponenti jista' jiġi identifikat bħala dak prinċipali, waqt li l-iehor ikun biss inċidentali, il-mizura għandha tkun ibbażata fuq baži legali unika, jiġifieri dik meħtieġa mill-ghan jew komponent prinċipali jew predominanti. Min-naħa l-oħra, jekk mizura jkollha għadd ta' objettivi fl-istess ħin, jew għandha diversi komponenti li huma marbuta b'mod inseparabbli, mingħajr ma wiehed ikun inċidentali fir-rigward tal-iehor, tali mizura għandha tkun bbażata, b'mod eċċezzjonali, fuq id-diversi bażijiet legali korrispondenti. Madankollu, il-Qorti ddeċidiet ukoll li mhux possibbli jkun hemm rikors għal bażijiet legali doppji jew multipli meta l-proċeduri stabbiliti għal kull baži legali jkunu inkompatibbli ma' xulxin⁶.

⁵ Is-sentenza tas-26 ta' Marzu 1987, *Il-Kummissjoni vs Il-Kunsill*, 45/86, EU:C:1987:163, il-punt 11; is-sentenza tal-11 ta' Ġunju 1991, *Il-Kummissjoni vs Il-Kunsill*, C-300/89, EU:C:1991:244, il-punt 10; L-Opinjoni 2/00 (*Protokoll ta' Cartagena dwar il-Bijosigurtà*), tas-6 ta' Diċembru 2001, EU:C:2001:664, il-punt 22; is-sentenza tat-22 ta' Ottubru 2013, *Il-Kummissjoni vs Il-Kunsill*, C-137/12, EU:C:1991:244, il-punt 10; is-sentenza tal-14 ta' Ġunju 2016, *Il-Parlament vs Il-Kunsill*, C-263/14, EU:C:2016:435, il-punt 43; is-sentenza tat-2 ta' Settembru 2021, *Il-Kummissjoni vs Il-Kunsill (Ftehim mal-Armenja)*, C-180/20, EU:C:2021:658, il-punt 32; u s-sentenza tal-4 ta' Settembru 2018, *Il-Kummissjoni vs Il-Kunsill (Ftehim mal-Każakistan)*, C-244/17, EU:C:2018:662, il-punt 36.

⁶ Ara, pereżempju, is-sentenza tad-19 ta' Lulju 2012, *Il-Parlament Ewropew vs Il-Kunsill*, C-130/10, EU:C:2012:472, il-punti 43 sa 45 u l-ġurisprudenza ċċitata.

8. Skont il-memorandum ta' spjegazzjoni, l-għan tal-Proposta huwa li *"jiġu protetti l-interessi tal-Unjoni u tal-Istati Membri tagħha billi l-Unjoni tithalla twieġeb għal koerċizzjoni ekonomika"* f'konformità mal-valuri u l-interessi, kif imfakkar fil-premessi 1 sa 3, li l-Unjoni għandha ssostni u tippromwovi fir-relazzjonijiet tagħha mal-bqija tad-dinja skont l-Artikolu 3(5) TUE u mal-prinċipji li għandhom jiggwidaw l-azzjoni tal-Unjoni fix-xena internazzjonali skont l-Artikolu 21(1) TUE, inkluż ir-rispett għall-prinċipji tal-Karta tan-NU u d-dritt internazzjonali, b'mod partikolari dak li jiġu żviluppati relazzjonijiet ta' hbiberija fost in-nazzjonijiet ibbażati fuq ir-rispett għall-prinċipju ta' drittijiet ugwali. Skont il-premessa 5, *"[h]uwa mixtieq li l-Unjoni tikkontribwixxi għall-ħolqien, għall-iżvilupp u għall-kjarifika ta' oqfsa internazzjonali għall-prevenzjoni u għall-eliminazzjoni ta' sitwazzjonijiet ta' koerċizzjoni ekonomika."*
9. Il-Proposta tistabbilixxi regoli u proċeduri sabiex *"tiġi żgurata l-protezzjoni effettiva tal-interessi tal-Unjoni u tal-Istati Membri tagħha fejn pajjiż terz ifittex, permezz ta' miżuri li jaffettwaw il-kummerċ jew l-investment, li jġieghel lill-Unjoni jew lil Stat Membru jadotta jew jonqos milli jadotta att partikolari."* Ir-Regolament għandu l-għan li jiżgura reazzjoni effettiva, effiċjenti u rapida tal-Unjoni *"bl-għan li tiskoraġġixxi, jew li twaqqaf lill-pajjiż terz milli jwettaq tali azzjonijiet, filwaqt li jippermetti lill-Unjoni, fl-aħħar istanza, li tikkontrobatti tali azzjonijiet"* (l-Artikolu 1, il-premessa 7).
10. Il-koerċizzjoni ekonomika hija definita bħala interferenza minn pajjiż terz fl-għażliet sovrani leġittimi tal-Unjoni jew ta' Stat Membru billi japplika jew jhedded li japplika miżuri li jaffettwaw il-kummerċ jew l-investment sabiex jipprevjeni jew jikseb il-waqfien, il-modifika jew l-adozzjoni ta' att partikolari (l-Artikolu 2(1) u l-premessa 11).
11. Wara eżami tal-miżuri tal-pajjiżi terzi, *"il-Kummissjoni għandha tadotta deċiżjoni li tiddetermina jekk il-miżura tal-pajjiż terz ikkonċernat tissodisfax il-kundizzjonijiet stabbiliti fl-Artikolu 2(1)"* u *"tinnotifika lill-pajjiż terz ikkonċernat bid-deċiżjoni tagħha u titolbu jwaqqaf il-koerċizzjoni ekonomika u, fejn xieraq, isewwi d-dannu mġarrab mill-Unjoni jew mill-Istati Membri tagħha"*⁷ (l-Artikolu 4).

⁷ Id-dispożizzjoni tispeċifika wkoll li l-Kummissjoni *"għandha tagixxi malajr"* u tista' tistieden lill-pajjiż terz ikkonċernat jissottometti l-osservazzjonijiet tiegħu qabel ma tadotta d-deċiżjoni tagħha.

12. Sussegwentement, il-Kummissjoni għandha tesplora opzjonijiet mal-pajjiż terz ikkonċernat, bil-ħsieb li tikseb il-waqfien tal-koerċizzjoni ekonomika, li b'mod mhux eżawrjenti jinkludu negozjati diretti, medjazzjoni, konċiljazzjoni jew bon offiċji, sottomissjoni tal-kwistjoni għal aġġudikazzjoni internazzjonali, jew li titqajjem il-kwistjoni fi kwalunkwe forum internazzjonali rilevanti (l-Artikolu 5). Il-Kummissjoni għandha tikkonsulta u tikkooopera wkoll ma' pajjiżi terzi oħra affettwati mill-istess miżuri jew minn miżuri simili ta' koerċizzjoni ekonomika jew ma' kwalunkwe pajjiż terz interessat (l-Artikolu 6).
13. Meta l-azzjonijiet ta' hawn fuq ma jirriżultawx fil-waqfien tal-koerċizzjoni ekonomika u fil-kumpens tad-dannu li tkun ikkawżat lill-Unjoni jew lil Stat Membru u *“tkun meħtieġa azzjoni biex jiġu protetti l-interessi u d-drittijiet tal-Unjoni u tal-Istati Membri tagħha f'dak il-każ partikolari”*, u *“tkun fl-interess tal-Unjoni”*, il-Kummissjoni għandha tadotta att ta' implimentazzjoni f'konformità mal-proċedura ta' eżami li tiddetermina r-rispons tal-Unjoni mill-firxa ta' miżuri previsti fl-Anness I għall-Proposta (l-Artikolu 7(1)).
14. Skont l-Anness I ⁸ u l-premessa 10, il-miżuri elenkati huma relatati mal-kummerċ fi prodotti, mal-akkwist pubbliku internazzjonali, mal-kummerċ fis-servizzi, mal-investiment dirett barrani, mad-drittijiet tal-proprjetà intellettuali relatati mal-kummerċ, mas-servizzi finanzjarji bħall-banek, l-assigurazzjoni, l-aċċess għas-swieq kapitali tal-Unjoni u attivitajiet oħra ta' servizzi finanzjarji, u mal-aċċess għal programmi ta' riċerka ffinanzjati mill-Unjoni jew l-esklużjoni minnhom. Dawn kollha jistgħu jiehdu l-forma jew ta' miżuri li jikkostitwixxu nuqqas ta' twettiq tal-obbligi internazzjonali applikabbli, jiġifieri kontromiżuri permessi, jew miżuri awtonomi li huma konsistenti mal-obbligi internazzjonali tal-Unjoni.

⁸ Dok. 14943/21 ADD 1.

15. Il-miżuri stipulati fl-Anness I jistgħu japplikaw ukoll għal persuna ġuridika jew fiżika, mahtura mill-Kummissjoni, “*li tkun konnessa jew marbuta mal-gvern tal-pajjiż terz ikkonċernat*” (l-Artikolu 8(2)(a)) jew “*li tkun konnessa jew marbuta mal-gvern tal-pajjiż terz ikkonċernat u tkun barra minn hekk ikkawżat jew kienet involuta fi jew konnessa mal-koerċizzjoni ekonomika*” (l-Artikolu 8(2)(b)). Barra minn hekk, fir-rigward tal-kategorija tal-aħħar, il-Proposta tohloq intitolament għal “*persuna fiżika jew ġuridika tal-Unjoni*” li tirkupra “*kwalunkwe dannu kkawżat lilh[a] mill-miżuri ta’ koerċizzjoni ekonomika sal-punt tal-kontribut tal-persuni mahtura għal tali miżuri ta’ koerċizzjoni ekonomika*” (l-Artikolu 8(1)(b)).

ii) Il-politika kummerċjali komuni

16. Il-Proposta tal-Kummissjoni hija bbażata fuq l-Artikolu 207(2) TFUE, li jipprevedi li l-Parlament Ewropew u l-Kunsill, li jaġixxu permezz ta’ regolamenti skont il-proċedura leġislattiva ordinarja, għandhom jadottaw il-miżuri li jiddefinixxu l-qafas għall-implementazzjoni tal-politika kummerċjali komuni.
17. L-Artikolu 207(1), li jagħmel parti mit-Titolu II tal-Hames Parti tat-TFUE, jgħid li: [i] *l-politika kummerċjali komuni għandha tkun ibbażata fuq prinċipji uniformi, partikolarment fir-rigward ta’ bidliet fir-rati tariffarji, il-konklużjoni ta’ ftehim tariffarji u dawk kummerċjali rigward il-kummerċ ta’ merkanzija u ta’ servizzi, u l-aspetti kummerċjali tal-proprjetà intellettuali, l-investment barrani dirett, il-kisba tal-uniformità fil-miżuri ta’ liberalizzazzjoni, il-politika dwar l-esportazzjoni kif ukoll il-miżuri għall-protezzjoni tal-kummerċ bħal dawk li għandhom jittiehdu fil-każ ta’ dumping jew sussidji. Il-politika kummerċjali komuni għandha titwettagħ fil-kuntest tal-prinċipji u l-oġettivi tal-azzjoni esterna tal-Unjoni.*

18. Il-politika kummerċjali komuni mhijiex limitata għal mizuri maħsuba biex jiffaċilitaw (jilliberalizzaw jew jippromwovu) il-kummerċ ma' Stati terzi iżda tista' tinkludi mizuri li jirregolaw ir-restrizzjonijiet kummerċjali⁹. Lanqas fir-rigward tar-regolamentazzjoni tal-kummerċ ma hija limitata għal mizuri li jkollhom għanijiet purament kummerċjali: għall-kuntrarju, il-politika kummerċjali komuni tista' tqis l-oġettivi usa' tal-azzjoni esterna tal-Unjoni¹⁰.
19. Barra minn hekk, skont l-Artikolu 21(3) TUE, “[l]-Unjoni għandha tirrispetta l-prinċipji u tfittex li twettaq l-oġettivi stabbiliti fil-paragrafi 1 u 2 fl-iżvilupp u fl-implimentazzjoni tal-azzjoni esterna tagħha fl-oqsma differenti koperti minn dan it-*Titolu u mill-ħames parti tat-[TFUE]*, kif ukoll fil-politika l-oħra tagħha fl-aspetti *esterni tagħha*.” Il-Qorti tal-Ġustizzja ddeċidiet li l-politika kummerċjali komuni “tagħmel parti mill-azzjoni esterna tal-Unjoni” u għalhekk “tirrigwarda l-kummerċ mal-Istati terzi”¹¹.
20. Hija wkoll ġurisprudenza stabbilita li “s-sempliċi fatt li att tal-Unjoni jista' jkollu ċerti implikazzjonijiet fuq il-kummerċ ma' Stat terz wieħed jew iktar ma huwiex suffiċjenti sabiex jiġi konkluż li dan l-att għandu jiġi kklassifikat fil-kategorija ta' dawk li jaqgħu taħt il-politika kummerċjali komuni”. Pjuttost, “att tal-Unjoni jaqa' taħt din il-politika jekk jikkonċerna speċifikament dan il-kummerċ sa fejn ikun intiż essenzjalment li jinkoraġġixxi, jiffaċilita jew jirregolah u jkollu effetti diretti u immedjati fuqu”¹² (enfasi miżjuda).

⁹ Kif iddikjarat il-Qorti tal-Ġustizzja: “mizura ta' projbizzjoni ta' esportazzjonijiet ta' apparat illegali lejn l-Unjoni hija intiża sabiex tippoteġi l-interess globali ta' din tal-aħħar u tagħmel parti minn, minhabba l-essenza nfisha tagħha, il-politika kummerċjali komuni” (sentenza tat-22 ta' Ottubru 2013, *Il-Kummissjoni vs Il-Kunsill*, C-137/12, EU:C:2013:675, punt 69 u l-ġurisprudenza ċċitata). Ara wkoll l-Opinjoni tas-Servizz Legali tal-Kunsill tal-31 ta' Marzu 2017, 7885/17, il-paragrafu 13 u l-ġurisprudenza msemmija fin-nota ta' qiegħ il-paġna.

¹⁰ Ibid., il-paragrafi 14 u 15. L-Opinjoni tas-Servizz Legali tal-Kunsill tat-23 ta' Marzu 2018, 7334/1/18 REV 1, il-paragrafi 20 u 21.

¹¹ L-Opinjoni tal-Qorti tal-Ġustizzja tas-16 ta' Mejju 2017, l-Opinjoni 2/15 (*Ftehim ta' Kummerċ Hieles ma' Singapore*), EU:C:2017:376, il-paragrafu 35.

¹² Ibid., il-punt 36 u l-ġurisprudenza msemmija fih, b'mod partikolari s-sentenza tat-18 ta' Lulju 2013, *Daichi Sankyo u Sanofi-Aventis Deutschland*, C414/11, EU:C:2013:520, il-punti 50 u 52. Ara wkoll C137/12, *ibid.*, il-paragrafu 58; l-Opinjoni 2/15, *ibid.*, il-paragrafu 37, l-Opinjoni tal-Qorti tal-Ġustizzja tal-14 ta' Frar 2017, l-Opinjoni 3/15 (*it-Trattat ta' Marrakexx*), EU:C:2017:114, il-paragrafu 61.

21. L-objettivi ddikjarati tal-istrument propost, jiġifieri s-salvagwardja tal-valuri, l-interessi fundamentali, is-sigurtà, l-indipendenza u l-integrità tal-Unjoni kif ukoll il-konsolidazzjoni u l-appoġġ tal-istat tad-dritt u l-prinċipji tad-dritt internazzjonali, jikkorrispondu mal-objettivi stabbiliti fl-Artikolu 21(2)(a) u (b) TUE li l-Unjoni hija obbligata taħdem għalihom fil-kuntest tal-azzjoni esterna tagħha, inkluż, għalhekk, fil-qafas tal-politika kummerċjali komuni¹³.

Madankollu, għandu jiġi ddeterminat jekk l-istrument propost huwiex intiż sabiex jippromwovi, jiffaċilita jew jirregola l-kummerċ u jekk għandux effetti diretti u immedjati fuq, skont l-istandard stabbilit mill-Qorti fil-ġurisprudenza tagħha msemmija hawn fuq (ara l-paragrafu 20 hawn fuq).

iii) *Eżami ta' ċerti miżuri proposti fir-rigward tal-politika kummerċjali komuni*

22. Il-maġġoranza tal-miżuri stabbiliti fl-Anness I għall-Proposta huma jew espressament previsti fl-Artikolu 207(1) TFUE ¹⁴ jew ġew stabbiliti b'mod ċar bħala li jaqgħu fil-politika kummerċjali komuni ¹⁵. Anke jekk jista' għalhekk jiġi stabbilit li l-fokus prinċipali tal-kontenut regolatorju tal-Proposta jaqa' fil-politika kummerċjali komuni, tliet kategoriji tal-miżuri proposti jehtieġu, fil-fehma tas-Servizz Legali tal-Kunsill, eżami ulterjuri qabel ma jkun jista' jiġi stabbilit jekk jistgħux ikunu parti mill-qafas propost adottat skont l-Artikolu 207(2) TFUE.

¹³ Dawn l-objettivi huma appoġġati wkoll mill-Artikolu 3(5) TUE li jgħid li “[f]ir-relazzjonijiet tagħha mal-bqija tad-dinja, l-Unjoni għandha tafferma u tippromwovi l-valuri u l-interessi tagħha u tikkontribwixxi għall-protezzjoni taċ-ċittadini tagħha. Hija għandha tikkontribwixxi għal (...) kummerċ liberu u ġust, (...) għar-rispett shiħ u għall-iżvilupp tad-dritt internazzjonali (...)”.

¹⁴ Dan japplika għall-miżuri stabbiliti fil-punti (a), (b), (c), (e), (f), (g), u (i).

¹⁵ Dan japplika għall-miżuri stabbiliti fil-punti (d), (j) u (k).
Rigward l-aċċess għas-swieq tal-akkwist pubbliku tal-Unjoni għal prodotti u servizzi ta' pajjiżi terzi, ara l-Opinjoni tas-Servizz Legali tal-Kunsill tas-6 ta' Diċembru 2012, 17407/12. Rigward ir-restrizzjonijiet fuq ir-registrazzjonijiet u l-awtorizzazzjonijiet skont il-leġislazzjoni dwar is-sustanzi kimiċi jew il-leġislazzjoni sanitarja u fitosanitarja li jikkostitwixxu miżuri relatati mal-aċċess għas-suq, ara l-Opinjoni 2/15, *ibid.*, il-paragrafu 44.

23. Dawn it-tliet kategoriji ta' miżuri huma: l-ewwel, in-nuqqas ta' twettiq¹⁶ ta' obbligi internazzjonali applikabbli fir-rigward ta' aspetti relatati mal-kummerċ tad-drittijiet tal-proprjetà intellettuali u l-impożizzjoni ta' restrizzjonijiet fuq il-protezzjoni ta' tali drittijiet ta' proprjetà intellettuali jew l-isfruttament kummerċjali tagħhom, fir-rigward tad-detenturi tad-drittijiet li huma ċittadini tal-pajjiż terz ikkonċernat (il-punt h)); it-tieni, in-nuqqas ta' twettiq tal-obbligi internazzjonali applikabbli u l-impożizzjoni ta' restrizzjonijiet fuq l-aċċess għal programmi ta' riċerka ffinanzjati mill-Unjoni jew l-eskluzjoni minnhom (il-punt l)); u t-tielet, miżuri li jiddeżinjaw persuni fiżiċi jew ġuridiċi konnessi jew marbuta mal-gvern tal-pajjiż terz ikkonċernat u tali persuni li “[jkunu] barra minn hekk ikkawża[w] jew kien[u] involut[i] fi jew konness[i] mal-koerċizzjoni ekonomika.” (l-Artikolu 8), inkluż id-dritt għall-operaturi tal-Unjoni affettwati mill-miżuri tal-pajjiż terz li jitolbu kumpens għad-danni minn persuni deżinjati.
24. L-ewwel nett, fir-rigward ta' miżuri relatati mad-drittijiet tal-proprjetà intellettuali relatati mal-kummerċ¹⁷, il-Qorti tal-Ġustizzja ddeċidiet fl-Opinjoni tagħha dwar il-Ftehim UE-Singapore li “*standards ta' protezzjoni tad-drittijiet ta' proprjetà intellettuali li għandhom ċerta omoġenità u jikkontribwixxu għaldaqstant sabiex jippartecipaw* (l-intraprendituri tal-UE u l-pajjiż terz ikkonċernat) “*f'kundizzjonijiet ekwivalenti fil-moviment hieles ta' merkanzija u ta' servizzi*”¹⁸ u kkonkludiet “*li, fir-rigward tal-pożizzjoni essenzjali (...), li l-protezzjoni tad-drittijiet ta' proprjetà intellettuali għandha fil-kummerċ ta' merkanzija u ta' servizzi b'mod ġenerali u fil-glieda kontra l-kummerċ illeċitu b'mod partikolari, id-dispożizzjonijiet tal-Kapitolu*

¹⁶ L-Anness jirreferi għas-“*sospensjoni ta' obbligi internazzjonali applikabbli*”, li ma huwiex terminu korrett u, fi kwalunkwe każ, ma setax jiġi deċiż skont il-proċedura proposta. Sospensjoni ta' ftehim internazzjonali jew partijiet minnu bejn l-Unjoni u pajjiż terz hija possibbli biss f'konformità mal-proċedura stabbilita fl-Artikolu 218(9) TFUE jew skont proċedura miftiehma f'konformità mal-Artikolu 218(7) TFUE.

¹⁷ Ta' min jinnota li l-miżuri proposti f'dan il-punt għandhom kamp ta' applikazzjoni usa' mill-miżuri fl-Artikolu 5(a)(bb) tar-Regolament (UE) 2015/1843 li jistabbilixxi l-proċeduri tal-Unjoni fil-qasam tal-politika kummerċjali komuni sabiex jiġi żgurat l-eżerċizzju tad-drittijiet tal-Unjoni skont ir-regoli internazzjonali tal-kummerċ, b'mod partikolari dawk stabbiliti taht l-awspiċċi tal-Organizzazzjoni Dinjija tal-Kummerċ (ĠU L 272, 16.10.2015), li huma limitati għad-drittijiet tal-proprjetà intellettuali mogħtija minn istituzzjoni jew aġenzija tal-Unjoni li tkun valida fl-Unjoni kollha.

¹⁸ L-Opinjoni 2/15, il-paragrafi 122, 123.

“Hdax tal-ftehim previst huma ta’ natura li jkollhom effetti diretti u immedjati fuq il-kummerċ bejn l-Unjoni u r-Repubblika ta’ Singapor”¹⁹.

25. Id-dispożizzjonijiet rilevanti tal-ftehim imsemmi hawn fuq jikkostitwixxu eżempju ta’ obbligi internazzjonali applikabbli li, skont il-Proposta, l-Unjoni tista’ tiddeċiedi li ma twettaqx bħala kontromiżura, jekk il-pajjiż inkwistjoni jirrifjuta li joqgħod lura mill-koerċizzjoni ekonomika tiegħu. Tali miżuri għalhekk – fil-prinċipju – ikollhom ukoll effetti diretti u immedjati fuq il-kummerċ bejn l-Unjoni u l-pajjiż terz ikkonċernat, kif stabbilit fil-ġurisprudenza msemmija hawn fuq (ara l-punt 20), fis-sens li “jidhlu fil-kuntest tal-liberalizzazzjoni ta’ dan il-kummerċ, billi jiformaw parti integrali mis-sistema tad-WTO”, għalkemm bl-intenzjoni li jirrestringu l-kummerċ aktar milli li jiffaċilitaw²⁰.
26. Madankollu, din il-konklużjoni ma tistax tapplika fir-rigward ta’ miżuri li jikkostitwixxu nuqqas ta’ twettiq tal-obbligi li jikkonċernaw il-protezzjoni tad-drittijiet tal-proprjetà intellettuali jew l-isfruttament kummerċjali tagħhom fil-kuntest ta’ ftehim mhux relatat mal-kummerċ, bħal pereżempju t-Trattat ta’ Marrakexx li jiffaċilita l-aċċess għal xogħlijiet ippubblikati għal persuni għomja, b’diżabbiltà fil-vista jew li b’xi mod ieħor għandhom diffikultà biex jaqraw materjal stampat²¹. Sospensjoni tal-obbligi skont ftehimiet mhux relatati mal-kummerċ tista’ twassal sabiex twessa’ *b’mod eċċessiv il-kamp tal-politika kummerċjali komuni billi [t]orbot ma’ din il-politika regoli li ma għandhomx rabta speċifika mal-kummerċ internazzjonali”²².*

¹⁹ *Ibid.*, il-paragrafu 127.

²⁰ Ara l-*Opinjoni 3/15*, *ibid.*, il-paragrafu 79.

²¹ Adottata mill-Organizzazzjoni Dinjija tal-Proprietà Intellettuali (WIPO) fis-27 ta’ Ġunju 2013 u li fir-rigward tagħha l-Qorti ddeċidiet fl-*Opinjoni 3/15* tagħha li ma kinitx taqa’ fil-politika kummerċjali komuni.

²² L-*Opinjoni 3/15*, *ibid.*, il-punt 85. Għal din ir-raġuni, il-Qorti Ġenerali ċaħdet l-allegazzjoni tal-Kummissjoni li tgħid li huma biss id-drittijiet morali li huma esklużi mill-kunċett ta’ aspetti kummerċjali tal-proprjetà intellettuali.

27. Barra minn hekk, l-impożizzjoni ta' restrizzjonijiet awtonomi fuq il-protezzjoni tad-drittijiet tal-proprjetà intellettuali, jew l-isfruttament ekonomiku tagħhom fir-rigward tad-detenturi tad-drittijiet eżistenti tal-pajjiż terz ikkonċernat, tqajjem il-kwistjoni ta' kunflitt possibbli mad-dritt internazzjonali dwar id-drittijiet tal-bniedem jew mal-Karta tad-Drittijiet Fundamentali tal-Unjoni Ewropea ("il-Karta"). Il-fatt li r-restrizzjonijiet huma limitati għal aspetti relatati mal-kummerċ tal-proprjetà intellettuali jfisser li l-irtirar tal-protezzjoni jew jipprevjeni jew jillimita l-kapaċità tad-detentur tad-dritt li jikseb benefiċċji materjali mis-sugġett protett. Interferenza mill-Unjoni fid-drittijiet tal-proprjetà intellettuali, protetti bħala parti mid-dritt fundamentali għall-proprjetà (l-Artikolu 17(1) tal-Karta u r-regoli internazzjonali ekwivalenti ²³), ma tistax tiġi eskluża.

Għalhekk, ser ikun meħtieġ eżami bir-reqqa fil-livell tal-att ta' implimentazzjoni biex jiġi żgurat li r-restrizzjoni relatata mad-detenturi tad-drittijiet eżistenti tkun limitata għall-eżerċizzju tad-drittijiet, tirrispetta l-essenza ta' dawk id-drittijiet u tirrispetta l-prinċipju tal-proporzjonalità, fis-sens li hija meħtieġa u ġenwinament tissodisfa l-oġettivi ta' interess ġenerali rikonnoxxuti mill-Unjoni (l-Artikolu 52(1) tal-Karta).

28. Soġġett għall-kunsiderazzjonijiet ta' hawn fuq, li għandhom jiġu ċċarati kif xieraq fil-parti operattiva tal-Proposta bħala parti mill-elementi essenzjali li għandhom jinkwadraw u jiggwidaw l-eżerċizzju tas-setgħat ta' implimentazzjoni, il-miżuri msemija fil-punt (h) tal-Anness I għall-Proposta jistgħu jiġu adottati abbażi tal-Artikolu 207(2) TFUE.

²³ Ara wkoll l-Artikolu 27 tad-Dikjarazzjoni Universali tad-Drittijiet tal-Bniedem kif ukoll l-Artikolu 15(1)(c) tal-Patt Internazzjonali dwar id-Drittijiet Ekonomiċi, Soċjali u Kulturali.

29. It-tieni nett, fir-rigward ta' miżuri relatati mal-aċċess għal programmi ta' riċerka ffinanzjati mill-Unjoni, is-Servizz Legali tal-Kunsill ifakkar li r-regoli li jirregolaw il-programmi ta' riċerka tal-Unjoni jikkostitwixxu attivitajiet tal-Unjoni skont it-Trattati fil-qasam tar-riċerka u l-iżvilupp teknoloġiku, li skont l-Artikolu 179(3) TFUE għandhom jiġu deċiżi, u implimentati, f'konformità mad-dispożizzjonijiet tat-Titolu XIX tat-TFUE²⁴.

Dan jista' jinkludi regoli dwar restrizzjonijiet fuq l-aċċess għal, jew l-eskluzjoni minn programmi ta' riċerka tal-Unjoni ta' pajjiżi terzi jew entitajiet stabbiliti f'pajjiżi terzi jew ikkontrollati minn entitajiet ta' pajjiżi terzi²⁵. L-Artikolu 186 TFUE jispeċifika wkoll li, fl-implimentazzjoni tal-programm qafas pluriennali, l-Unjoni “*tista' tipprovdi għall-kooperazzjoni ma' stati terzi jew organizzazzjonijiet internazzjonali fl-oqsma tar-riċerka, tal-iżvilupp teknoloġiku u tad-dimonstrazzjoni tal-Unjoni*” u li “[l]-arrangamenti dettaljati għal din il-kooperazzjoni jistgħu jkunu s-sugġetti ta' ftehim bejn l-Unjoni u l-partijiet terzi involuti”.

²⁴ Regolament (UE) 2021/695 tal-Parlament Ewropew u tal-Kunsill tat-28 ta' April 2021 li jistabbilixxi l-Orizzont Ewropa – il-Programm Qafas għar-Riċerka u l-Innovazzjoni, li jistabbilixxi r-regoli tiegħu għall-partecipazzjoni u d-disseminazzjoni, u li jhassar ir-Regolamenti (UE) Nru 1290/2013 u (UE) Nru 1291/2013 (ĠU L 170, 12.5.2021, p. 1) (“ir-Regolament dwar Orizzont Ewropa”) ġie adottat fuq il-bażijiet legali li ġejjin: l-Artikolu 173(3), l-Artikolu 182(1), l-Artikolu 183, u t-tieni paragrafu tal-Artikolu 188 TFUE.

²⁵ Pereżempju, l-Artikolu 22(5) tar-Regolament Orizzont Ewropa, il-programm qafas ta' riċerka skont il-qafas finanzjarju pluriennali attwali, jipprevedi li “*Għal azzjonijiet relatati mal-assi strateġiċi, l-interessi, is-sigurtà jew l-awtonomija tal-Unjoni, il-programm ta' hidma jista' jipprevedi li l-partecipazzjoni tista' tkun limitata għal entitajiet ġuridiċi stabbiliti biss fl-Istati Membri jew entitajiet ġuridiċi stabbiliti f'pajjiżi assoċjati jew pajjiżi terzi oħra speċifikati flimkien mal-Istati Membri. Kwalunkwe limitazzjoni tal-partecipazzjoni ta' entitajiet ġuridiċi stabbiliti f'pajjiżi assoċjati li jkunu membri taż-ŻEE għandha tkun konformi mat-termini u mal-kundizzjonijiet tal-Ftehim dwar iż-Żona Ekonomika Ewropea. Għal raġunijiet debitament ġustifikati u eċċezzjonali, sabiex tiġi ggarantita l-protezzjoni tal-aħjar interessi tal-Unjoni u tal-Istati Membri tagħha, il-programm ta' hidma jista' jeskludi wkoll il-partecipazzjoni ta' entitajiet ġuridiċi stabbiliti fl-Unjoni jew f'pajjiżi assoċjati kkontrollati direttament jew indirettament minn pajjiżi terzi mhux assoċjati jew minn entitajiet ġuridiċi ta' pajjiżi terzi mhux assoċjati minn sejhiet individwali għal proposti, jew jagħmel il-partecipazzjoni tagħhom soġġetta għal kundizzjonijiet stabbiliti fil-programm ta' hidma*”.

Il-proposta ma tispjegax b'liema mod din il-miżura tista' tirrelata mal-kummerċ u fuq liema bażi giet inkluzja fil-katalogu ta' miżuri possibbli. Lanqas ma telabora dwar il-programmi ta' riċerka eżistenti kkonċernati.

30. Jidher li lan-nuqqas ta' twettiq tal-obbligi internazzjonali applikabbli li l-Unjoni dahlet għalihom fil-qasam tar-riċerka, u lanqas l-impożizzjoni ta' restrizzjoni awtonoma fuq l-aċċess għall-programmi ta' riċerka tal-Unjoni ma jistgħu jitqiesu bħala speċifikament relatati mal-kummerċ internazzjonali, anki jekk jittiehdu fil-kuntest tar-relazzjonijiet kummerċjali mal-pajjiż terz inkwistjoni.

Filwaqt li tali miżuri jistgħu jkun ta' natura li jgħieghlu lill-pajjiż terz inehhi l-miżuri koerċittivi tiegħu relatati mal-kummerċ, u għalhekk fl-aħħar mill-aħħar jirrestawra l-kummerċ, l-effetti ta' tali miżuri fuq il-kummerċ ma jkunux diretti u immedjati, kif stipulat fil-ġurisprudenza msemmija hawn fuq (ara l-punt 20), iżda indiretti u mbiegħda. Barra minn hekk, l-aċċettazzjoni ta' tali miżuri li jaqgħu fil-kamp ta' applikazzjoni tal-politika kummerċjali komuni tista' titqies bħala li twassal sabiex twessa' "*b'mod eċċessiv il-kamp tal-politika kummerċjali komuni billi jorbot ma' din il-politika regoli li ma għandhomx rabta speċifika mal-kummerċ internazzjonali*"²⁶ u tirriskja li ċċaħhad id-dispożizzjonijiet rilevanti tat-Trattat dwar kompetenzi oħra tal-Unjoni (hawnhekk fil-qasam tar-riċerka u l-iżvilupp teknoloġiku) mill-effett utli tagħhom²⁷.

31. Għalhekk, il-miżuri msemmija fil-punt 1 tal-Anness I għall-Proposta ma jistgħux jiġu adottati abbażi tal-Artikolu 207(2) TFUE u dan il-punt għandu jitneħħa minnu.
32. Fl-istess hin, miżuri bħal daww proposti fl-Anness I(l) jistgħu jiġu promulgati mill-Unjoni skont ir-regoli u l-proċeduri applikabbli li jirregolaw il-partecipazzjoni fil-programmi ta' riċerka tal-Unjoni.

²⁶ L-Opinjoni 3/15, *ibid.*, il-punt 85.

²⁷ Ara wkoll l-Opinjoni tal-Qorti tal-Ġustizzja tas-6 ta' Diċembru 2001, l-Opinjoni 2/00 (*Protokoll ta' Cartagena dwar il-Bijosigurtà*), EU:C:2001:664, il-punt 40, fejn huwa ċar li l-politika kummerċjali komuni ma tihux prijorità fuq oqsma oħra ta' kompetenza tal-Unjoni.

L-Artikolu 7(1) tal-Proposta diġà jirreferi għal oqfsa possibbli oħra li fihom jistgħu jittiehdu miżuri ta' rispons²⁸. Dan jista' jkun rilevanti wkoll għas-sospensjoni jew it-terminazzjoni tal-partecipazzjoni fil-programmi ²⁹ ta' riċerka jew għas-sospensjoni tal-kooperazzjoni bilaterali ma' pajjiżi terzi fil-qasam tar-riċerka. It-tipi differenti ta' miżuri ta' rispons li jistgħu jittiehdu abbażi tad-dispożizzjonijiet rilevanti tal-qafas legali attwali tal-Unjoni fil-qasam tar-riċerka jistgħu jintwerew fil-premessi.

²⁸ Il-Proposta ma tispjegax x'tip ta' azzjoni tipprevedi l-Kummissjoni skont din id-dispożizzjoni. Madankollu, jirriżulta mill-Komunikazzjoni tagħha dwar miżuri fi hdan is-setgħat tal-Kummissjoni, li l-Kummissjoni tista' tadotta meta tiddetermina, skont ir-Regolament propost, li l-Unjoni tiegħu miżuri ta' rispons biex tikkontrobatti miżura ta' koerċizzjoni ekonomika ta' pajjiżi terzi (COM(2021) 774 final) li tikkunsidra it-tip ta' azzjonijiet li ġejjin: li ma tidholx għal impenji finanzjarji godda tal-Unjoni għal programmi jew fondi skont it-termini tal-proċedura ta' implimentazzjoni baġitarja rilevanti; li topponi operazzjonijiet ta' finanzjament godda, fejn ikun permissibbli f'konformità mal-ftehim bejn l-Unjoni, irrappreżentata mill-Kummissjoni, u entità fdata bil-ġestjoni indiretta ta' programmi; li toqgħod lura milli tipproponi assistenza makrofinanzjarja għidida lill-pajjiżi terzi ikkonċernat skont l-Artikoli 209, 212 u 213 TFUE, u tissospendi jew tikkancella l-iżborżi fit-tweġġ ta' operazzjonijiet f'konformità mal-ftehimiet applikabbli; li tissospendi jew ittemm, fejn permissibbli, kwalunkwe ftehim ta' kontribuzzjoni jew ta' garanzija bejn il-Kummissjoni f'isem l-Unjoni u entitajiet fdati li jirrigwardaw pajjiżi terzi ikkonċernat jew persuna deżinjata; li jiġu stabbiliti miżuri xierqa, inkluż is-sospensjoni ta' azzjonijiet iffinanzjati skont ir-Regolament (UE) 2021/947 tal-Parlament Ewropew u tal-Kunsill tad-9 ta' Ġunju 2021 li jistabbilixxi l-Istrument ta' Vicinat, ta' Kooperazzjoni għall-Iżvilupp u ta' Kooperazzjoni Internazzjonali – Ewropa Globali jew skont ir-Regolament (UE) 2021/1529 tal-Parlament Ewropew u tal-Kunsill tal-15 ta' Settembru 2021 li jistabbilixxi l-Istrument għall-Assistenza ta' Qabel l-Adeżjoni (IPA III) jew l-istrumenti suċċessuri tagħhom. Tikkunsidra wkoll il-miżuri li ġejjin rigward il-finanzjament mill-Bank Ewropew tal-Investment jew il-Bank Ewropew għar-Rikostruzzjoni u l-Iżvilupp: l-adozzjoni ta' opinjonijiet sfavorevoli fir-rigward tal-applikazzjonijiet għall-finanzjament lill-Bank Ewropew tal-Investment; u r-rakkomandazzjoni lid-Direttur tal-Bord tal-Bank Ewropew għar-Rikostruzzjoni u l-Iżvilupp li jirrappreżenta lill-Unjoni biex jivvota kontra l-approvazzjoni tal-finanzjament.

²⁹ Pereżempju, fit-3 ta' Marzu 2022, il-Kummissjoni ddikjarat li wara l-aggressjoni militari Russa, hija ddeċidiet li tissospendi t-tnejn tal-ftehim ta' għotja għal erba' proġetti taht il-programm Orizzont Ewropa li jinvolvu hames organizzazzjonijiet tar-riċerka Russi. L-iffirmar ta' kwalunkwe kuntratt għidid ġie sospiż sakemm jingħata avviz iehor. Hija ddeċidiet wkoll li tissospendi kwalunkwe pagament lil entitajiet Russi taht kuntratti eżistenti. (https://ec.europa.eu/commission/presscorner/detail/en/STATEMENT_22_1528)

33. It-tielet nett, fir-rigward tal-Artikolu 8 tal-Proposta, li jipprevedi l-possibbiltà li jiġu adottati miżuri ta' applikazzjoni individwali u johloq dritt li jintalab kumpens għad-danni, l-ewwel huwa importanti li jiġi indirizzat it-thassib imqajjem minn xi delegazzjonijiet fir-rigward tal-possibbiltà ta' trikkib ma' miżuri restrittivi adottati fl-implimentazzjoni mill-Unjoni tal-Politika Estera u ta' Sigurtà Komuni (PESK) tagħha.
34. Il-fatt li ċerti dispożizzjonijiet jixbhu regoli li l-Unjoni tista' tadotta fl-implimentazzjoni tal-PESK tagħha, ma jipprekludix, fih innifsu, l-adozzjoni ta' miżuri simili fl-implimentazzjoni ta' politika oħra tal-Unjoni, sakemm l-adozzjoni ta' tali miżuri tirrispetta l-limiti tal-kompetenzi mogħtija lill-Unjoni f'dak il-qasam ta' politika u tirrispetta l-hekk imsejha "klawżola ta' nuqqas ta' effett", jiġifieri "*m'għandhiex tolqot l-applikazzjoni tal-proċeduri u l-firxa rispettiva tal-kompetenzi tal-istituzzjonijiet stabbiliti fit-Trattati għall-eżerċizzju tal-kompetenzi tal-Unjoni msemmija fil-Kapitolu 2 tat-Titolu V tat-Trattat dwar l-Unjoni Ewropea*", jiġifieri skont il-PESK (l-Artikolu 40(2) TUE).

35. Il-Qorti tal-Ġustizzja kkonfermat espressament, fid-dawl tat-termini tal-Artikolu 29 TUE³⁰ u ta' dispożizzjonijiet speċifiċi oħra dwar il-PESK, li l-Kunsill għandu s-setgħa li jadotta deċiżjonijiet *“li jistgħu jaffettwaw direttament il-pożizzjoni tal-individwi”*. Il-Qorti tal-Ġustizzja ddeċidiet li: *“[i]l-kunċett ta' “[pożizzjoni] tal-Unjoni” (...) jista' għalhekk jingħata interpretazzjoni wiesgħa, b'tali mod li (...) jistgħu jiġu adottati, abbażi tal-Artikolu 29 TUE, mhux biss atti li għandhom natura programmatika jew ta' semplici dikjarazzjonijiet ta' intenzjoni, iżda wkoll deċiżjonijiet li jipprovdur miżuri ta' natura li jemendaw direttament is-sitwazzjoni legali ta' individwi*. Dan huwa barra minn hekk ikkonfermat mill-kliem tat-tieni paragrafu tal-Artikolu 275 TFUE³¹³².

L-Artikolu 275 TFUE jirreferi għall-istharrig tal-legalità tad-*“deċiżjonijiet li jipprevedu miżuri restrittivi kontra persuni fiżiċi jew ġuridiċi adottati mill-Kunsill abbażi tal-Kapitolu 2 tat-Titolu V tat-Trattat dwar l-Unjoni Ewropea”*.

36. Huwa ċar li tali setgħa diskrezzjonali wiesgħa ma tirriżultax mill-formulazzjoni tal-Artikoli 206 u 207 TFUE. Għalhekk huwa mehtieg li jiġi eżaminat jekk il-miżuri stabbiliti fl-Artikolu 8 tal-Proposta jurux ir-rabta speċifika mehtieġa mal-kummerċ internazzjonali, kif stabbilit fil-ġurisprudenza tal-Qorti (ara l-punt 20 aktar 'il fuq), u li b'hekk, ikunu jistgħu jiġu adottati skont il-bażi legali proposta.

³⁰ Skont l-Artikolu 29 TUE, *“Il-Kunsill għandu jadotta deċiżjonijiet li jiddefinixxu l-atteggjament tal-Unjoni lejn materja partikolari ta' natura ġeografika jew tematika”*.

³¹ Is-Sentenza tas-27 ta' Frar 2017, *Ahmed Ezz vs il-Kunsill u l-Kummissjoni*, T256/11 EU:T:2014:93, il-punt 42, ikkonfermat fl-appell C220/14 P, EU:C:2015:147.

³² Ara wkoll is-Sentenza tat-28 ta' Marzu 2017, *Rosneft C-72/15*, EU:C:2017:236, il-punt 88: *“Mill-Artikoli 24 u 29 TUE jirriżulta, bħala regola ġenerali, li l-Kunsill jista' jiddefinixxi, billi jiddeċiedi bl-unanimità, l-għan tal-miżuri restrittivi li l-Unjoni tadotta fil-qasam tal-PESK*. Fid-dawl tal-firxa wiesgħa tal-finijiet u tal-għanijiet tal-PESK, kif espressi fl-Artikolu 3(5) TUE u fl-Artikolu 21 TUE kif ukoll fid-dispożizzjonijiet speċifiċi dwar il-PESK, b'mod partikolari fl-Artikoli 23 u 24 TUE, il-Kunsill għandu prerogattiva wiesgħa fid-definizzjoni ta' dan l-għan”.

37. Il-formulazzjoni tal-kriterji għad-deżinjazzjoni fl-Artikolu 8 tal-Proposta, li jirreferi għal persuni fiżiċi u ġuridiċi “*konness[i] jew marbuta mal-gvern tal-pajjiż terz ikkonċernat*”, hija miftuħa u wiesgħa ħafna. Skont tali kriterju, id-deżinjazzjonijiet ta’ kwalunkwe persuna fiżika jew ġuridika, inkluż dawk li mhumiex involuti fil-kummerċ bejn l-Unjoni u l-pajjiż terz ikkonċernat jew saħansitra għal kwalunkwe attività ekonomika speċifika, pereżempju uffiċjali tal-gvern jew ministri, ikunu possibbli. Ir-rabta mal-kummerċ ta’ miżuri li jiddeżinjaw persuna fiżika jew ġuridika f’pożizzjoni ta’ influwenza u li għalhekk fit-teorija tista’, permezz tal-eżerċizzju ta’ tali influwenza, tikseb it-tneħħija ta’ miżuri ta’ koerċizzjoni ekonomika mill-pajjiż terz ikkonċernat hija, fil-fehma tas-Servizz Legali tal-Kunsill, dgħajfa wisq biex tissodisfa l-istandard meħtieġ ta’ rabta speċifika mal-kummerċ stabbilit mill-Qorti. Għalkemm huwa possibbli li jiġi sostnut li tali miżura hija intiza sabiex tippromwovi, tiffaċilita jew tirregola l-kummerċ, jidher prattikament impossibbli li jiġi konkluż li tali miżura jkollha “*effetti diretti u immedjati fuq il-kummerċ*” bejn l-Unjoni u l-pajjiż terz inkwistjoni kif meħtieġ mill-ġurisprudenza (ara l-punt 20 hawn fuq). L-iktar l-iktar, l-effetti jkunu biss potenzjali, kondizzjonali fuq l-eżerċizzju b’suċċess tal-influwenza fuq il-gvern tal-pajjiż terz, u għalhekk indiretti u mbiegħda³³.

³³ Madankollu, ikun possibbli li tali persuni jiġu ddeżinjati bil-ħsieb tal-istess objettivi, bħala parti mill-PESK, abbażi ta’ atti adottati skont l-Artikolu 29 TUE u l-Artikolu 215 TFUE.

38. Is-sitwazzjoni tista' tkun differenti għal miżuri adottati kontra operatori ekonomiċi konnessi jew marbuta mal-gvern, jiġifieri persuni fiżiċi jew ġuridiċi jew entitajiet involuti f'kummerċ internazzjonali jew f'attivitajiet kummerċjali. F'każijiet bħal dawn, jidher possibbli li wiehed isostni li l-miżuri kummerċjali stabbiliti fl-Anness I – sal-punt li jistgħu japplikaw għal individwu deżinjat – jirrestringu l-aċċess għas-suq tal-Unjoni, u għalhekk ikunu maħsuba biex jirregolaw (jiġifieri jirrestringu) il-kummerċ u jkollhom effett dirett u immedjat fuqu fis-sens li daww il-miżuri jfikklu tali aċċess u b'rizultat ta' dan inaqqsu l-kummerċ mal-pajjiż ikkonċernat.
39. Għalhekk, filwaqt li miżuri li jiddeżinjaw operatori ekonomiċi konnessi jew marbuta mal-gvern ta' pajjiż terz jistgħu jitqiesu li għandhom effett dirett u immedjat fuq il-kummerċ, u jistgħu jiġu adottati skont l-Artikolu 207(2) TFUE, dan ma jistax jingħad għal miżuri li jiddeżinjaw kwalunkwe persuna fiżika jew ġuridika konnessa jew marbuta mal-gvern ta' pajjiż terz. Jekk il-possibbiltà ta' tali deżinjazzjoni tinżamm, il-kriterji għall-konformità mar-rekwiżit ta' rabta speċifika mal-kummerċ internazzjonali jridu jiġu spjegati biċ-ċar u l-kategoriji ta' persuni u l-kriterji li skonthom jistgħu jiġu ddeżinjati jridu jiġu ċċarati fil-parti operattiva tal-Proposta nnifisha, bħala parti mill-elementi essenzjali li jenħtieġ li jinkwadraw u jiggwidaw l-eżerċizzju tas-setgħat ta' implimentazzjoni, pjuttost milli fl-att ta' implimentazzjoni biss kif previst mill-Proposta ³⁴.

³⁴ L-Artikolu 8(3) tal-Proposta jhalli setgħa diskrezzjonali konsiderevoli lill-Kummissjoni fl-eżami tal-*“kriterji rilevanti kollha”*.

40. Fir-rigward tad-dispożizzjoni li tagħti d-dritt li jintalbu d-danni minn persuni deżinjati li kkawżaw jew kienu involuti f'koerċizzjoni ekonomika jew konnessi magħha (l-Artikolu 8(1)(b) tal-Proposta), is-Servizz Legali tal-Kunsill ifakkar li r-Regolament tal-Kunsill Nru 2271/86 tat-22 ta' Novembru 1996 (l-Istatut ta' Mblukkar)³⁵ li fih dritt simili taht id-dritt tal-Unjoni, ma ġiex adottat biss fuq bażi legali kummerċjali (l-Artikolu 113 TKE, issa l-Artikolu 207 TFUE), iżda wkoll fuq il-bażi tal-Artikoli 73(c) u 235 TKE (issa l-Artikoli 64 u 352 TFUE).³⁶ Dak iż-żmien, is-Servizz Legali tal-Kunsill ikkonkluda li kien l-Artikolu 235 TKE li ppermetta l-adozzjoni ta' miżuri stabbiliti fl-Artikoli 4, 5 u 6 tal-Istatut ta' Mblukkar³⁷.
41. Madankollu, il-Qorti tal-Ġustizzja ddeċidiet fir-rigward tal-Artikoli 5 u 6 tat-Taqsima III, "Sanzjonijiet u rimedji", tal-Konvenzjoni Ewropea dwar il-protezzjoni legali tas-servizzi bbażati fuq, jew li jikkonsistu minn, aċċess kondizzjonali, li jirrigwardaw miżuri ta' sekwestru u ta' konfiska, li daww id-dispożizzjonijiet "*humantiżi, b'mod ġenerali, sabiex jiggwarantixxu l-effikaċja tal-protezzjoni legali tas-servizzi bbażati fuq aċċess kundizzjonali*" u "*jikkontribwixxu ... għall-għan prinċipali tad-deċiżjoni kkontestata*" u għalhekk jistgħu jkunu parti mill-ftehim li primarjament ikollu objettiv li għandu rabta speċifika mal-politika kummerċjali komuni ³⁸.

³⁵ Ir-Regolament tal-Kunsill (KE) Nru 2271/96 tat-22 ta' Novembru 1996 li jiproteġi kontra l-effetti tal-applikazzjoni ekstrasettorjali tal-leġiżlazzjoni adottata minn pajjiż terz, u l-azzjonijiet ibbażati fuqha jew li jirriżultaw minnha (ĠU L 309, 29.11.1996, p. 1). Skont l-Artikolu 6 tiegħu, "[k]walunkwe persuna msemmija fl-Artikolu 11, li tkun involuta fi kwalunkwe attività msemmija fl-Artikolu 1 għandha tkun intitolata tirkupra kwalunkwe danni, inklużi l-ispejjeż legali, ikkawżati lil dik il-persuna bl-applikazzjoni tal-liġijiet speċifikati fl-Anness jew minn azzjonijiet ibbażati fuqhom jew li jirriżultaw minnhom".

³⁶ L-Opinjoni tas-Servizz Legali tal-Kunsill tal-21 ta' Ottubru 1996, dok. 10845/96. Ara wkoll l-Opinjoni tas-Servizz Legali tal-Kunsill tal-24 ta' Ottubru 2001, dok. 13173/01, il-paragrafu 7.

³⁷ FI-1992, jiġifieri qabel ma ddahhlu fit-TKE l-Artikoli 301 u 60, ir-Regolament (KEE) Nru 3541/92 li jipprojbixxi s-sodisfazzjon tal-pretensjonijiet Iraqqini fir-rigward ta' kuntratti u tranżazzjonijiet li l-prestazzjoni tagħhom kienet affettwata minn miżuri meħuda mill-Kunsill tas-Sigurtà tan-NU skont ir-Risoluzzjoni 661 (1990) u risoluzzjonijiet relatati (ĠU L 361, 10.12.1992, p. 1) ġie adottat ukoll abbażi tal-Artikolu 235 preċedenti (u mhux biss abbażi tal-Artikolu 113 TKE). Madankollu, ir-Regolamenti (KEE) Nru 2340/90 (ĠUL 213, 9.8.1990) u Nru 3155/90 (ĠU L 304, 1.11.1990), fejn il-Komunità ħadet miżuri biex tipprevjeni l-kummerċ bejn il-Komunità u l-Iraq ittiehdu biss fuq bażi legali kummerċjali (l-Artikolu 113 KEE dak iż-żmien).

³⁸ Is-sentenza tat-22 ta' Ottubru 2013, *Il-Kummissjoni vs Il-Kunsill*, C137/12, EU:C:2013:675, il-punti 70, 71 u 76.

42. Għalhekk, sa fejn din il-miżura hija mahsuba biex tiffaċilita l-protezzjoni legali effettiva tal-operaturi tal-Unjoni affettwati mill-miżuri ta' koerċizzjoni ekonomika tal-pajjiż terz, tgħin biex jintlaħaq l-objettiv tal-istrument, jiġifieri l-ġlieda kontra l-koerċizzjoni ekonomika minn Stati terzi. Għaldaqstant tista' tiġi adottata abbażi tal-Artikolu 207(2) TFUE.
43. Fl-aħħar nett, jidher importanti li jitfakkar li f'konformità mal-prevalenza tal-klawżola ta' nuqqas ta' effett (l-Artikolu 40(2) TUE), l-eżerċizzju tas-setgħat fil-qasam tal-politika kummerċjali komuni ma għandux jaffettwa l-eżerċizzju possibbli tal-kompetenzi tal-Unjoni fil-qasam tal-PESK, inkluż fit-twettiq tal-istess objettivi jew l-adozzjoni ta' miżuri simili. Għalhekk, għandu jiġi ċċarat, fit-test tal-Proposta, li dan l-istrument huwa mingħajr preġudizzju għas-setgħat tal-Unjoni taht il-PESK.
44. Konsegwentement, l-eżami tal-ghan u l-kontenut tal-Proposta mwettaq hawn fuq jikkonferma li l-Proposta tikkostitwixxi qafas għall-implimentazzjoni tal-politika kummerċjali komuni sa fejn tippermetti rispons tal-Unjoni għal miżuri ta' koerċizzjoni ekonomika meħuda minn pajjiż terz li jaffettwaw il-kummerċ jew l-investment, permezz ta' miżuri li jaqgħu fil-politika kummerċjali komuni. Dan japplika għall-miżuri kollha proposti bl-eċċezzjoni ta' dawk relatati mal-programmi ta' riċerka tal-Unjoni u l-miżuri li jippermettu l-hatra ta' persuni li mhumiex involuti direttament fil-kummerċ internazzjonali.

B. ASPETTI ISTITUZZJONALI

i) *Prinċipji*

45. L-Artikolu 13(2) TUE jipprevedi li kull istituzzjoni tal-Unjoni għandha tagħxi fil-limiti tal-kompetenzi mogħtija lilha mit-Trattati, u konformement mal-proċeduri, mal-kondizzjonijiet u mal-oġettivi previsti minnhom. Din id-dispożizzjoni tirrifletti l-prinċipju tal-bilanċ istituzzjonali, karatteristika tal-istruttura istituzzjonali tal-Unjoni, prinċipju li jeħtieġ li kull waħda mill-istituzzjonijiet teżerċita s-setgħat tagħha b'kunsiderazzjoni xierqa għas-setgħat tal-istituzzjonijiet l-oħra³⁹.
46. Fir-rigward tas-setgħat tal-Kunsill, it-tieni sentenza tal-Artikolu 16(1) TUE tipprevedi li l-Kunsill għandu jeżerċita funzjonijiet ta' tfassil ta' politika u ta' koordinazzjoni skont kif stipulat fit-Trattati. Fir-rigward, b'mod partikolari, tal-azzjoni esterna tal-Unjoni, it-tielet subparagrafu tal-Artikolu 16(6) TUE jipprevedi li l-Kunsill tal-Affarijiet Barranin għandu jelabora l-azzjoni esterna tal-Unjoni skont il-linji gwida strateġiċi stabbiliti mill-Kunsill Ewropew, u għandu jiżgura li l-azzjoni tal-Unjoni tkun konsistenti. Barra minn hekk, l-ewwel paragrafu tal-Artikolu 26(2) TUE jipprevedi li l-Kunsill għandu jfassal il-PESK u jiehu d-deċizzjonijiet meħtieġa għad-definizzjoni u l-implimentazzjoni tagħha abbażi tal-linji gwida generali u l-linji strateġiċi definiti mill-Kunsill Ewropew.
47. Fir-rigward tas-setgħat tal-Kummissjoni, l-Artikolu 17(1) TUE jistipula li din għandha tippromwovi l-interess generali tal-Unjoni u tiegħu l-inizjattivi xierqa għal dan il-ghan, teżerċita funzjonijiet ta' koordinazzjoni, eżekuzzjoni u amministrazzjoni, skont kif stipulat fit-Trattati, u għandha tiżgura r-rappreżentanza esterna tal-Unjoni, bl-eċċezzjoni tal-politika estera u ta' sigurtà komuni, u tal-każijiet l-oħra previsti fit-Trattati.

³⁹ Ara s-Sentenza tat-28 ta' Lulju 2016, *Il-Kunsill vs Il-Kummissjoni (MtQ Żvizzera)*, C660/13, EU:C:2016:616, il-punti 31 sa 32, u l-ġurisprudenza msemmija fiha.

48. Skont it-tieni subparagrafu tal-Artikolu 21(3) TUE, l-obbligu li “*jkun hemm koerenza bejn l-oqsma differenti ta' l-azzjoni esterna [tal-Unjoni] u bejn dawn u l-politiki l-oħra tagħha*” jaqa’ fuq il-Kunsill u l-Kummissjoni, assistiti mir-Rappreżentant Għoli tal-Unjoni għall-Affarijiet Barranin u l-Politika ta’ Sigurtà, li għandhom “*jikkooperaw għal dan l-għan*”.⁴⁰
49. Barra minn hekk, gie stabbilit mill-gurisprudenza li l-konklużjoni ta’ strumenti mhux vinkolanti ma’ pajjiżi terzi jew ma’ organizzazzjonijiet internazzjonali taqa’ fis-setgħat tat-tfassil tal-politika tal-Kunsill⁴¹, filwaqt li l-konklużjoni ta’ ftehimiet legalment vinkolanti ma’ pajjiżi terzi jew ma’ organizzazzjonijiet internazzjonali taqa’ fis-setgħat ta’ tfassil ta’ trattati tal-Kunsill f’konformità mal-Artikoli 207 u 218 TFUE.

ii) *Analizi*

50. Skont il-mekkanizmu propost (l-Artikolu 4 tal-Proposta, ara l-paragrafu 11 hawn fuq), il-Kummissjoni wahedha, mingħajr ebda rwol għall-Kunsill, tingħata s-setgħa li tiddetermina jekk il-miżura ta’ pajjiż terz tikkostitwixxix koerċizzjoni ekonomika. Tali deċiżjoni mill-Kummissjoni jkollha għadd ta’ konsegwenzi fuq livell internazzjonali, kemm politici kif ukoll legali.
51. L-ewwel nett, skont il-Proposta, tali deċiżjoni ggħib magħha obbligu għall-Kummissjoni li tinnotifika lill-pajjiż terz ikkonċernat, titolbu jwaqqaf il-koerċizzjoni ekonomika, u fejn xieraq, isewwi d-dannu mgarrab mill-Unjoni jew mill-Istati Membri tagħha. It-tieni nett, il-Kummissjoni tkun obbligata timpenja ruhha mal-pajjiż terz ikkonċernat, tfittex li tikseb il-waqfien tal-koerċizzjoni ekonomika billi tqajjem il-kwistjoni fi kwalunkwe forum internazzjonali rilevanti u tidhol f’konsultazzjoni, kooperazzjoni u koordinazzjoni ma’ kwalunkwe pajjiż ieħor, inkluz fir-rigward tal-koordinazzjoni b’reazzjoni għall-koerċizzjoni (l-Artikoli 5 u 6 tal-Proposta, ara l-punt 12 hawn fuq).

⁴⁰ Barra minn hekk, skont it-tieni subparagrafu tal-Artikolu 26(2) TUE, “*Il-Kunsill u r-Rappreżentant Għoli tal-Unjoni għall-Affarijiet Barranin u l-Politika ta’ Sigurtà għandhom jassiguraw l-unità, il-konsistenza u l-effettività tal-azzjoni mill-Unjoni*”.

⁴¹ Il-Każ C660/13, *ibid.*, il-punti 40 sa 42. Arrangamenti bejn is-Segretarji Ġenerali dwar strumenti mhux vinkolanti, 15367/17.

Fl-aħħar nett, id-determinazzjoni ta' miżuri possibbli ta' rispons tal-Unjoni tista' tiġi deċiża mill-Kummissjoni, bħala l-aħħar alternattiva, permezz ta' att ta' implimentazzjoni f'konformità mal-proċedura ta' eżami (sempliċi) (l-Artikolu 7 tal-Proposta, ara l-paragrafi 13 sa 15 hawn fuq), li hija dik li skontha, f'każ li ma jkun hemm l-ebda opinjoni mill-kumitat, il-Kummissjoni tista' madankollu tadotta l-att ta' implimentazzjoni⁴². Il-Kummissjoni jkollha wkoll is-setgħa, u f'ċerti każijiet tkun obbligata, bis-saħħa tal-Artikolu 10 propost, li temenda, tissospendi u ttemm il-miżuri.

52. Il-Proposta tipprevedi li l-obbligu tal-Kummissjoni li żżomm lill-Parlament Ewropew u lill-Kunsill infurmati dwar l-iżviluppi rilevanti jiskatta biss wara li l-Kummissjoni tkun iddeterminat li hemm koerċizzjoni ekonomika u wara li tkun involviet ruħha mal-pajjiż terz ikkonċernat (l-Artikolu 5(3)). Obbligu simili lejn iż-żewġ istituzzjonijiet huwa previst ukoll fir-rigward tal-valutazzjoni tal-miżuri meħuda matul il-proċess ta' rieżami (l-Artikolu 10(1)).

Il-proposta għalhekk tipprevedi li l-Kunsill ikun sempliċiment infurmat, *ex post*, u tqiegħed lill-Kunsill fuq l-istess livell mal-Parlament Ewropew. Fir-rigward tal-involvement tal-Istati Membri, il-Proposta tipprevedi l-applikazzjoni tal-proċedura ta' komitoloġija (proċedura ta' eżami ordinarja) biss fl-istadju li fih il-Kummissjoni tadotta l-“miżuri ta' rispons tal-Unjoni” (l-Artikolu 7 tal-Proposta).

⁴² Ir-Regolament dwar il-Komitoloġija (ir-Regolament Nru 182/2011, ĠU L 55, 28.2.2011, p. 13) jipprevedi wkoll proċedura aktar stretta, l-hekk imsejha proċedura ta' eżami tal-“klawżola ta' ebda opinjoni”, fejn f'każ ta' ebda opinjoni mill-kumitat, il-Kummissjoni ma tistax tadotta l-att ta' implimentazzjoni (ara l-punt (b) tal-Artikolu 5(4) tar-Regolament dwar il-Komitoloġija).

53. L-ewwel nett, huwa importanti li jiġi osservat li d-determinazzjoni ta' koerċizzjoni ekonomika minn pajjiż terz iddur madwar il-prinċipju ta' nuqqas ta' intervent u l-artikolazzjoni tiegħu skont id-dritt internazzjonali konswetudinarju⁴³. ⁴⁴Skont il-Qorti tal-Ġustizzja, "*prinċipju tad-dritt internazzjonali konswetudinarju ma għandux l-istess grad ta' preċiżjoni li jkollha dispożizzjoni ta' ftehim internazzjonali*"⁴⁵. Id-definizzjoni preċiża ta' koerċizzjoni, u għalhekk ta' intervent mhux awtorizzat, għadha mhijiex kompletament ikkristallizzata fid-dritt internazzjonali. Barra minn hekk, filwaqt li l-kontromiżuri bħala tali jitqiesu leġittimi skont id-dritt internazzjonali konswetudinarju, ir-rekwiziti u l-proċeduri individwali biex isir dan spiss jiġu diskussi u huma inqas ċari.

Il-Proposta tirrikonoxxi dan meta tirreferi fil-premessa 5 għax-xewqa "*li l-Unjoni tikkontribwixxi għall-ħolqien, għall-iżvilupp u għall-kjarifika ta' oqfsa internazzjonali għall-prevenzjoni u għall-eliminazzjoni ta' sitwazzjonijiet ta' koerċizzjoni ekonomika*". Dan jiddistingwi l-azzjoni tal-Unjoni skont il-qafas propost minn azzjoni meħuda fil-kuntest ta' qafas regolatorju multilaterali dettaljat, bħal pereżempju dik tad-WTO⁴⁶.

⁴³ Ara l-premessa 3 u l-Artikolu 2(2) u r-rapport tal-valutazzjoni tal-impatt, li jirreferi, fil-paġna 8, għall-projbizzjoni ta' ċerti forom ta' interferenza fl-affarijiet ta' suġġett ieħor tad-dritt internazzjonali meta ma jkun hemm l-ebda bażi fid-dritt internazzjonali biex isir dan u jikkwota żewġ artikoli akkademiċi b'appoġġ.

⁴⁴ Ir-rispons tal-Unjoni, sa fejn meħtieġ, ser isegwi wkoll ir-regoli tad-dritt internazzjonali dwar ir-responsabbiltà tal-Istati għall-atti internazzjonali illeċiti tagħhom, kif ifformulati, permezz ta' kodifikazzjoni u żvilupp progressiv, fl-abbozz tal-artikoli dwar ir-Responsabbiltà tal-Istati għal Atti ta' Hsara Internazzjonalment adottati mill-Kummissjoni tad-Dritt Internazzjonali fit-tlieta u ħamsin sessjoni tagħha. *Yearbook of the International Law Commission, 2001, vol. II, it-Tieni Parti*.

⁴⁵ Sentenza tas-7 ta' 2022, *United Airlines*, C561/20, EU:C:2016:266, il-punt 51.

⁴⁶ Ara r-Regolament (UE) 2015/1843 (ĠU L 272, 16.10.2015, p. 1) li permezz tiegħu l-Kummissjoni għandha s-setgħa li tagħxi sabiex tiżgura l-eżerċizzju tad-drittijiet tal-Unjoni skont ir-regoli internazzjonali tal-kummerċ, b'mod partikolari daww stabbiliti taħt l-awspiċċi tal-Organizzazzjoni Dinjija tal-Kummerċ. Ir-Regolament (UE) 2015/1843, ĠU L 272, 16.10.2012, p. 1.

54. It-tieni nett, deċiżjoni li tiddetermina li pajjiż terz ikun involut f'koerċizzjoni ekonomika ser ikollha impatt fuq ir-relazzjonijiet bejn l-Unjoni u l-pajjiż terz ikkonċernat u ser tikkostitwixxi "*azzjoni distinta tal-Unjoni fix-xena internazzjonali*" fis-sens tal-Artikolu 21(1) TUE, fil-kuntest ta' ambjent legali kunsiderevolment inqas prevedibbli minn dak irregolat mir-regoli internazzjonali tal-kummerċ. Fis-sustanza tagħha stess, tali deċiżjoni ser tiffurma l-politika tal-Unjoni fir-rigward ta' pajjiż terz partikolari u tidderieġi l-azzjoni esterna tagħha, b'konsegwenzi inevitabbli fuq l-implimentazzjoni tal-PESK fil-konfront ta' dak il-pajjiż.
55. Fil-kliem tal-Qorti tal-Ġustizzja fil-ġurisprudenza tagħha⁴⁷, it-tehid ta' deċiżjoni li tiddetermina l-eżistenza ta' koerċizzjoni ekonomika minn pajjiż terz f'qasam li għalih l-Unjoni hija kompetenti ovvjament "[j]involvi li jiġu evalwati (...) *l-interessi tal-Unjoni*⁴⁸ (...) fil-kuntest tar-relazzjonijiet mal-pajjiż terz ikkonċernat u s-sejba ta' kompromess bejn l-interessi diverġenti relatati ma' dawn ir-relazzjonijiet". Evalwazzjoni ta' din in-natura għandha, skont din il-ġurisprudenza, titwettaq mill-Kunsill skont il-kompetenzi mogħtija lill-mit-Trattati dwar l-azzjoni esterna tal-Unjoni.
56. Għalhekk, il-Kunsill għandu jkun involut fid-determinazzjoni tal-koerċizzjoni ekonomika mill-pajjiż terz ikkonċernat. Tali involviment jista' jiehū forom differenti jew ikollu livelli differenti ta' intensità. Huwa f'idejn il-Kunsill li jagħżel l-opzjoni ppreferuta tiegħu meta jiddiskuti l-Proposta.

⁴⁷ Ara l-punt 39 tas-*Sentenza tal-MtQ Żvizzeru*, Kawża C660/13.

⁴⁸ L-interessi tal-Unjoni għal dak l-għan iridu jiġu distinti mill-kunċett tal-interessi tal-Unjoni msemmija fl-Artikoli 9 u 11 tal-Proposta, li, kif spjegat mill-Kummissjoni, huwa essenzjalment dwar interessi ekonomiċi speċifiċi u jimplika li jitqiesu l-interessi ta' dawk soġġetti għall-miżuri koerċittivi tal-pajjiż terz minn naħa waħda, u ta' dawk li jistgħu jiġu affettwati mill-miżuri possibbli ta' rispons tal-Unjoni, min-naħa l-oħra.

57. L-ewwel mod kif jiġi involut il-Kunsill fid-determinazzjoni li pajjiż terz ikun qed jiehu miżuri ta' koerċizzjoni ekonomika jista' jkun li l-Kunsill jingħata setgħat ta' implimentazzjoni f'konformità mal-Artikolu 291(2) TFUE. Dan l-Artikolu jipprevedi li “[m]eta jkun hemm bżonn ta' kondizzjonijiet uniformi għall-implimentazzjoni tal-atti tal-Unjoni legalment vinkolanti, daww l-atti għandhom jagħtu setgħat ta' implimentazzjoni lill-Kummissjoni jew, fil-kazijiet speċifiċi ġustifikati b'mod xieraq u fil-kazijiet previsti fl-Artikoli 24 u 26 tat-[TUE], lill-Kunsill” (enfasi miżjuda).
58. L-ghoti ta' tali setgħat ta' implimentazzjoni lill-Kunsill għandu għalhekk jiġi ġġustifikat fil-premessi tal-Proposta. Peress li tali setgħat ta' implimentazzjoni jistgħu jkunu limitati għad-determinazzjoni ta' koerċizzjoni ekonomika, ir-rekwiżiti skont l-Artikolu 291(2) TFUE biex l-ghoti jkun debitament ġustifikat u limitat għal kazijiet speċifiċi jkunu ssodisfati. Barra minn hekk, il-htieġa li jiġu rrispettati s-setgħat tal-Kunsill dwar l-azzjoni esterna tal-Unjoni, inkluż il-htieġa li tiġi żgurata l-konsistenza bejn, pereżempju, miżuri possibbli tal-PESK u l-miżuri ta' rispons tal-Unjoni skont il-Proposta, bl-istess mod tipprovdi ġustifikazzjoni valida għall-ghoti ta' tali setgħat ta' implimentazzjoni lill-Kunsill.
59. Meta jaġixxi abbażi ta' setgħa stabbilita fil-legiżlazzjoni sekondarja, il-Kunsill ma jkunx qed jaġixxi “skont it-Trattati”, u b'hekk il-legiżlatur iżomm margni wiesi ta' diskrezzjoni fir-rigward tal-modalitajiet proċedurali għall-eżerċizzju tas-setgħa ta' implimentazzjoni tal-Kunsill. Il-Qorti tal-Ġustizzja ddeċidiet li “*l-legiżlatur tal-Unjoni għandu l-possibbiltà li jiehu d-dispożizzjonijiet ta' implimentazzjoni tar-regolamenti bażiċi skont proċedura differenti minn dik segwita għall-adozzjoni tar-regolament bażiku*”⁴⁹. Għalhekk, u kif diġà ġie ċċarat mis-Servizz Legali tal-Kunsill, il-proċedura applikabbli tista' titfassal għaċ-ċirkostanzi biex jiġi żgurati l-heffa u l-effettività, sakemm l-arrangamenti ma jdgħajfux il-bilanċ tas-setgħat bejn l-istituzzjonijiet, jew jimmodifikaw il-kondiviżjoni tas-setgħat fost il-membri tal-istituzzjonijiet, jew jaffettwaw il-prerogattivi fundamentali tagħhom⁵⁰.

⁴⁹ Ara s-Sentenza tas-16 ta' Frar 2022, *Il-Polonja vs Il-Parlament u Il-Kunsill* C157/21, EU:C:2022:98, il-punt 307, u l-ġurisprudenza msemmija fiha. Ara wkoll l-Opinjoni tas-Servizz Legali tal-Kunsill tal-25 ta' Ottubru 2018, dok. 13593/18, il-paragrafu 49 u l-prattika tal-koleġiżlaturi msemmija fiha.

⁵⁰ L-Opinjoni tas-Servizz Legali tal-Kunsill tal-25 ta' Ottubru 2018, *ibid.*, il-punt 48.

60. Għalhekk, is-setgħat ta' implimentazzjoni mogħtija lill-Kunsill jistgħu jipprevedu li l-Kunsill jaġixxi abbażi ta' proposta mill-Kummissjoni, li tkun eżaminat il-miżuri tal-pajjiż terz fid-dawl tal-kriterji stabbiliti fir-regolament propost. Il-Kunsill imbagħad jadotta l-att ta' implimentazzjoni b' maġġoranza kwalifikata kif stabbilit fl-Artikolu 16(4) TUE. Wieħed jista' jipprevedi wkoll maġġoranza kwalifikata inversa, fejn l-att ta' implimentazzjoni propost mill-Kummissjoni jiġi adottat, sakemm, fil-Kunsill, maġġoranza kwalifikata ma tivvotax kontra l-adozzjoni. Jista' jiġi speċifikat ukoll li l-Kunsill jista' jimmodifika l-proposta tal-Kummissjoni b' maġġoranza kwalifikata⁵¹. Inkella, japplikaw ir-regoli tas-soltu skont l-Artikolu 293(1) TFUE (jiġifieri l-unanimità meħtieġa fil-Kunsill għall-modifika tal-proposta tal-Kummissjoni fejn din tal-aħħar topponi tali modifika).
61. Mod ieħor kif jiġi żgurat l-involviment tal-Kunsill jista' jkun permezz ta' obbligu min-naħa tal-Kummissjoni li tikkonsulta, jew tinvolvi, lill-Kunsill qabel l-adozzjoni tad-deċiżjoni tagħha. Dan jagħti lill-Kunsill l-opportunità biex jivvaluta jekk l-adozzjoni ta' tali deċiżjoni mill-Kummissjoni tkunx fl-interess tal-Unjoni f'dak iż-żmien partikolari, fid-dawl tar-relazzjonijiet generali mal-pajjiż terz ikkonċernat. Konsultazzjoni ta' dan it-tip tista' tkun akkumpanjata minn obbligu għall-Kummissjoni li tqis sewwa ħafna l-fehmiet espressi fil-Kunsill u tipprovdi raġunijiet għal tbeġħid possibbli mill-fehmiet espressi mill-Kunsill.

⁵¹ Ara pereżempju l-Artikolu 6 tar-Regolament (UE) 2020/2092 tal-Parlament Ewropew u tal-Kunsill tas-16 ta' Diċembru 2020 dwar reġim ġenerali ta' kondizzjonalità għall-protezzjoni tal-baġit tal-Unjoni: *"Il-Kunsill għandu jadotta d-deċiżjoni ta' implimentazzjoni msemmija fil-paragrafu 9 ta' dan l-Artikolu fi żmien xahar minn meta jirċievi l-proposta tal-Kummissjoni. Jekk jinqalghu ċirkostanzi eċċezzjonali, il-perjodu għall-adozzjoni ta' dik id-deċiżjoni ta' implimentazzjoni jista' jiġi estiż b'massimu ta' xahrejn. Bil-ħsieb li tiġi żgurata deċiżjoni f'waqtha, il-Kummissjoni għandha tuża d-drittijiet tagħha skont l-Artikolu 237 TFUE, fejn tqis li dan ikun xieraq. Il-Kunsill, li jaġixxi b' maġġoranza kwalifikata, jista' jemenda l-proposta tal-Kummissjoni u jadotta t-test emendat permezz ta' deċiżjoni ta' implimentazzjoni"*. Il-fattibbiltà legali ta' dan l-approċċ giet ikkonfermata fil-kawża *L-Ungerija vs Il-Parlament u Il-Kunsill*, C-156/21, EU:C:2022:97 u *Il-Polonja vs Il-Parlament u Il-Kunsill*, C-157/21, *ibid*.

Dan l-approċċ ser ikun simili għal dak segwit fid-Deċiżjoni tal-Kunsill tal-2021 li tikkonkludi l-Ftehim ta' Kummerċ u Kooperazzjoni bejn l-Unjoni u r-Renju Unit fejn l-Artikolu 3(2) jipprevedi li, qabel ma tiegħu ċerti miżuri ta' sospensjoni, rimedju, salvagwardja jew riekwilibriju vis-à-vis ir-Renju Unit, *“il-Kummissjoni għandha tinforma b'mod sħiħ lill-Kunsill fi żmien opportun dwar l-intenzjoni tagħha li tadotta l-miżuri (...) bil-ħsieb li tippermetti skambju ta' fehmiet sinifikanti fil-Kunsill. Il-Kummissjoni għandha tagħti l-akbar kunsiderazzjoni lill-fehmiet espressi. Il-Kummissjoni għandha tinforma wkoll lill-Parlament Ewropew, kif xieraq”*⁵².

62. Fl-aħħar nett, fir-rigward ta' passi ulterjuri wara n-notifika tal-pajjiż terz ikkonċernat, huwa importanti li jitfakkar li filwaqt li l-possibbiltà ta' involviment mal-pajjiż terz ikkonċernat *“biex jiġu esplorati l-għażliet”* taqa' fil-prerogattivi ta' rappreżentanza esterna tal-Kummissjoni, huwa biss bl-approvazzjoni tal-Kunsill li l-Kummissjoni tista' tniedi negozjati mal-pajjiż terz ikkonċernat f'isem l-Unjoni dwar strument li jkun fih impenji, vinkolanti jew mhux vinkolanti⁵³. Fi kwalunkwe każ, it-tressiq tal-kwistjoni għal aġġudikazzjoni jew arbitraġġ internazzjonali li jkunu vinkolanti fuq il-partijiet, u għalhekk ukoll fuq l-Unjoni, dejjem ikun jeħtieġ il-konklużjoni ta' ftehim internazzjonali skont il-proċeduri stabbiliti fl-Artikolu 218 TFUE.
63. Għaldaqstant, fid-dawl tal-impatt li d-determinazzjoni tal-koerċizzjoni ekonomika minn pajjiż terz ikollu fuq l-azzjoni esterna tal-Unjoni kollha kemm hi u fid-dawl tal-fatt li l-azzjoni tal-Unjoni prevista taqa' barra minn qafas legali internazzjonali preċiż u stabbilizzat, il-Kunsill għandu jkun involut fid-determinazzjoni stess li hemm koerċizzjoni ekonomika mill-pajjiż terz ikkonċernat. Minhabba li l-Proposta tqiegħed tali determinazzjoni permezz ta' att legali fiċ-ċentru tar-rispons tal-Unjoni, is-Servizz Legali tal-Kunsill jissuggerixxi li jiġu kkonferiti setgħat ta' implimentazzjoni lill-Kunsill biex jiddetermina li teżisti tali koerċizzjoni ekonomika. Alternattivament, tista' tiġi prevista konsultazzjoni obbligatorja minn qabel, jew involviment, tal-Kunsill mill-Kummissjoni simili għal mekkanizmi preċedenti.

⁵² Ara d-Deċiżjoni tal-Kunsill (UE) 2021/689 tad-29 ta' April 2019, (ĠU L 149, 30.4.2021, p. 2).

⁵³ Preżumibbilment, l-ispeċifitàjiet ta' soluzzjoni possibbli ta' tilwima bħala regola jridu jiġu miftiehma fi strument kongunt, sew jekk skont l-Arrangamenti tal-NBI, *ibid.*, jew il-proċeduri stabbiliti fl-Artikolu 218 TFUE.

III. KONKLUŻJONI

64. Fid-dawl ta' dan ta' hawn fuq, is-Servizz Legali tal-Kunsill huwa tal-fehma li:
- a) Fid-dawl tal-objettiv u l-kontenut tagħha, il-Proposta taqa' taħt il-politika kummerċjali komuni u tista' tiġi adottata abbażi tal-Artikolu 207(2) TFUE, soġġett għall-kunsiderazzjonijiet li ġejjin.
 - b) L-impożizzjoni ta' restrizzjonijiet awtonomi fuq il-protezzjoni tad-drittijiet tal-proprjetà intellettuali jew l-isfruttament kummerċjali tagħhom fir-rigward tad-detenturi tad-drittijiet tal-pajjiż terz ikkonċernat teħtieġ kjarifika fil-parti operattiva tal-istrument propost, b'mod partikolari fir-rigward tal-protezzjoni tad-drittijiet fundamentali, bħala parti mill-elementi essenzjali li għandhom jinkwadraw u jiggwidaw l-eżerċizzju tas-setgħat ta' implimentazzjoni.
 - c) Il-miżuri li jippermettu n-nuqqas ta' twettiq tal-obbligi internazzjonali applikabbli u l-impożizzjoni ta' restrizzjonijiet fuq l-aċċess għal programmi ta' riċerka ffinanzjati mill-Unjoni jew l-esklużjoni minn programmi ta' riċerka ffinanzjati mill-Unjoni jaqgħu barra mill-ambitu tal-politika kummerċjali komuni u ma jistgħux jiġu adottati skont l-Artikolu 207(2) TFUE. L-azzjoni f'dak il-qasam għandha tittiehed fi hdan il-qafas legali applikabbli li permezz tiegħu tiġi implimentata l-politika tar-riċerka tal-Unjoni.
 - d) Miżuri li jippermettu d-deżinjazzjoni ta' operatori ekonomiċi konnessi mal-gvern ta' pajjiż terz jew marbuta miegħu jaqgħu fil-qasam tal-politika kummerċjali komuni u jistgħu jiġu adottati skont l-Artikolu 207(2) TFUE. Madankollu, it-test tal-Proposta jeħtieġ li jiġi ċċarat sabiex ikun hemm konformità aħjar mar-rekwiżit ta' rabta speċifika mal-kummerċ internazzjonali, bħala parti mill-elementi essenzjali li għandhom jinkwadraw u jiggwidaw l-eżerċizzju tas-setgħat ta' implimentazzjoni.

- e) Fid-dawl tal-impatt fuq ir-relazzjonijiet bejn l-Unjoni u l-pajjiż terz ikkonċernat, u filwaqt li jitqiesu s-setgħat tal-Kunsill skont it-Trattati fir-rigward tal-azzjoni esterna tal-UE, il-Kunsill għandu jkun involut fid-determinazzjoni tal-koerċizzjoni ekonomika minn pajjiż terz.
- f) Tali involviment tal-Kunsill jista' jinkiseb permezz tal-ghoti ta' setgħat ta' implimentazzjoni lilu f'konformità mal-Artikolu 291(2) TFUE, li għandhom jiġu eżerċitati fuq proposta mill-Kummissjoni, jew permezz ta' konsultazzjoni obbligatorja minn qabel, jew involviment, tal-Kunsill mill-Kummissjoni.